

## अनाज भंडारण की सुरक्षित विधि

अशोक कुमार सिंह<sup>1</sup>, अवंतिका सिंह<sup>2</sup>, राजेंद्र कुमार सिंह<sup>3</sup>, राजीव कुमार<sup>4</sup> एवं अवधेश कुमार<sup>5</sup>

### परिचय:-

किसान भाइयों आपको यह जानकर अचम्बित होगा कि हमारा देश कृषि प्रधान देश है और हम सदियों से ही अनाज पैदा करते आ रहे हैं तथा उसे सुरक्षित भंडारण में रखने के भी अनेक उपाय करते हैं, बदलते प्रकृति के अनुसार हम आधुनिक खेती की तरफ मुड़ते चले जा रहे हैं, परंतु हमारे भारत देश में अनाज को सुरक्षित भंडारण करना एक चुनौती बना हुआ है। हमारे देश में लगभग 20 से 25 प्रतिशत तक अनाज उचित भंडारण न होने की वजह से प्रतिवर्ष खराब हो जाता है। इसका खामियाजा सीधा किसानों को उठाना पड़ता है। आज हम बदलते मौसम में अनाज को सुरक्षित भंडारण करने के कुछ खास सुझाव को भी जान गए हैं। इन खास सुझावों से जहां आपका अनाज भंडारण तो सुरक्षित रहेगा ही, वहीं दूसरी ओर आपको अनाज में नमी, दीमक, चूहों एवम विभिन्न प्रकार के कीटों से भी छुटकारा मिल जायेगा।

अनाज भंडारण पर खतरे के प्रमुख कारण

1. फसल की कटाई के पश्चात ही अनाज के भंडारण की सुरक्षा की प्रक्रिया शुरू कर देनी चाहिये। फसल कटाई के काम लाये जाने वाले

यंत्रों से व मौसम के उतार चढ़ाव से फसल को नमी व कीट का खतरा उत्पन्न हो जाता है।

2. अनाज भंडारण की गुणवत्ता को हानि पहुंचाने वाले कारणों में कीड़ों का प्रकोप होते हैं। ये कीड़े बीज व मिट्टी के अतिरिक्त फसलों की गहवाई, ढुलाई में इस्तेमाल किये जाने वाले यंत्रों के माध्यम से भंडारण तक पहुंच सकते हैं। इसलिये नमी व कीटों का बचाव यही से शुरू करना चाहिये।

3. अनाज में अधिक नमी होने के कारण कीड़ों का प्रकोप होने का खतरा बढ़ जाता है। जिससे अनाज में फफूंदी लग जाती है और अनाज सड़ने लगता है। ततपश्चात अनाज खाने या बेचने योग्य नहीं रहता है।

4. अनाज में कटाई करते समय ही कीट लग जाते हैं जो अनाज पर अंडे देने लगते हैं। बाद में इन अंडों से निकलने वाले इल्ली अनाज को खाकर खोखला कर देती है।

5. चूहे अनाज के दुश्मन हैं। ये खाते कम खराब ज्यादा करते हैं। चूहों के मल-मूत्र और बाल अनाज में मिल जाने से अनाज खराब हो जाता है।

6. भण्डारण गृह, कोठियां व बोरे में साफ-सफाई न

अशोक कुमार सिंह<sup>1</sup>, अवंतिका सिंह<sup>2</sup>, राजेंद्र कुमार सिंह<sup>3</sup>, राजीव कुमार<sup>4</sup> एवं अवधेश कुमार<sup>5</sup>

<sup>1</sup>नरेन्द्र देव कृषि एवं प्रौद्योगिक विश्वविद्यालय कुमारगंज, अयोध्या, उत्तर प्रदेश

<sup>2</sup>शेर-ए-कश्मीर कृषि विज्ञान एवं प्रौद्योगिक विश्वविद्यालय, कश्मीर श्रीनगर

<sup>3</sup>कृषि विज्ञान केंद्र, अम्बाला, हरियाणा

<sup>4</sup>संस्कृति विश्वविद्यालय, मथुरा, उत्तर प्रदेश

<sup>5</sup>कृषि विभाग, अयोध्या, उत्तर प्रदेश

होने से भी कीट लग जाते हैं। क्योंकि भंडारण में अधिकांश पुराने बोरों का इस्तेमाल किया जाता है। इन पुराने बोरों में कीटों के अंडे हो सकते हैं, जो भंडारण में अनाज को बर्बाद करने लगते हैं।

## अनाज को खराब करने वाले कीट

अनाज को भण्डारण के समय खराब करने वाले कीट इस प्रकार हैं।

1. गेहूं का खपरा: ये कीट गेहूं के अलावा चावल, मक्का, जौ, ज्वार, बाजरा में भी लगता है। यह कीट अनाज में अधिक नमी हो जाने के कारण अधिक नुकसान करता है।
2. आटे की सुंडी भी ऐसा ही कीट है जो आटा, सूजी, मैदा में तो लगता ही है। साथ ही गेहूं, मक्का, चावल के दानों को भी बरबाद कर देता है।
3. चावल का घुन भी ऐसा कीट है जो चावल के साथ गेहूं, मक्का, जौ, ज्वार, बाजरा आदि अनाजों में लगता है।
4. दालों का भृंग एक ऐसा कीट है जो सभी प्रकार की दालों को नष्ट कर देता है। ये अरहर, उड़द, चना, मूंग, मटर, मसूर आदि दालों को पूरी तरह से नष्ट कर देता है।

अनाज भंडारण के सुरक्षित उपाय अनाज भण्डारण को अधिक समय तक सुरक्षित रखने के लिए निम्नलिखित बातों को ध्यान में रखना चाहिए।

### 1. फसल कटाई के समय सावधानिया

अनाज में कीटों व नमी का प्रभाव फसल की कटाई के साथ ही पड़ने लगता है, जिसकी कोई भी परवाह नहीं करता है। नतीजा यह होता है

कि फसल को वहीं से नुकसान होने लगता है और भंडारण में नमी और कीटों का प्रकोप बढ़ जाता है। इसके लिए अनाज की ढुलाई से पहले ट्रैक्टर ट्रॉली को अच्छी तरह से धो कर धूप में सुखा लेना चाहिये। उसके बाद साफ किये गए ट्राली पर अनाज को ढोना चाहिए, फिर अनाज को भंडारण से पहले 8-10 दिन तक धूप में सुखा लेना चाहिये। सूखे अनाज की पहचान कर लेना चाहिये। अनाज को सूखने के बाद उसे शाम को भंडारण नहीं करना चाहिये। बल्कि रात भर उसे छाया में रख कर ठंडा करना चाहिये। उसके बाद अगले दिन सुबह भंडारण करना चाहिये।

### 2. भंडारण के समय विशेष सावधानिया

भंडारण के समय अनाज को भरने से पहले बोरे या कोठियों को अच्छी तरह से साफ सफाई कर लेनी चाहिये। इन्हें कीट मुक्त करने के लिए उपचार भी कर लेना चाहिये। जैसे अनाज भरने से पहले बोरों को एक प्रतिशत मैलाथियॉन के घोल में आधे घंटे डुबो कर रखें और फिर 2 से 3 दिन तक उलट-पलट कर कड़ी धूप में सुखाएं। तैयार अनाज को सीधे जमीन पर नहीं रखना चाहिये। इससे जमीन से लगने वाले कीड़ों व नमी से बचाव होगा। भंडारण से पहले भूसी, कंकड़ व कटे-फटे अनाज को अलग निकाल कर साफ कर लेना चाहिये तथा अनाज को कम से कम 15 दिन तक सुखाना चाहिये।

### 3. भंडारण की सफाई

भंडारण से पहले भंडारण की अच्छी तरह से साफ सफाई करें। भंडारण की छत, फर्श,

खिड़कियां व दरवाजे सभी को अच्छी तरह से साफ करते समय उसमें तारपीन का तेल लगा देना चाहिये। फर्श में यदि दरारें हों तो उन्हें सीमेंट से भर देना चाहिये। दीवारों और फर्श के जोड़ों को भी अच्छी तरह से भराई कर देनी चाहिये। सीमेंट की दीवारें हों तो अच्छा है, वरना कच्ची दीवारों में पपड़ी आदि हों तो उनका भी उपचार कर देना चाहिये। इसके अलावा अनाज रखने से दस दिन पूर्व कमरे में आधा प्रतिशत मैलाथियोन का घोल बनाकर तीन लीटर प्रतिवर्ग मीटर के हिसाब से छिड़काव करके छोड़ देना चाहिये। अच्छी तरह से सूखने के बाद ही गोदाम में अनाज को रखें। चूहों से बचाव के लिए दरवाजों के नीचे की तरफ लोहे की पत्तियां लगवा देना चाहिये।

#### 4. सुरक्षित भंडारण करते समय सावधानियां

अनाज को नमी से बचाने के लिए भण्डारण करते समय कुछ सावधानियां बरतनी चाहिये।

1. अनाज के भरे बोरो को सीधे फर्श पर नहीं रखना चाहिये। लकड़ी के फट्टों को पहले बिछाया जाना चाहिये।
2. बोरो को जमीन से ऊपर और दीवारों से एक-डेढ़ फिट दूर तथा छत से एक या दो फिट नीचे रखा जाना चाहिये।
3. कोठी में अनाज भरने के लिए पहले कोठी को साफ-सफाई करके उपचारित करना चाहिये।
4. अनाज भरने के बाद ढक्कन लगा देना चाहिये उसके बाद मोम या हवा को रोकने वाला कोई अन्य लेप लगा देना चाहिये।
5. यदि कोठी को उपचारित करने के लिए पेस्टीसाइड लगाया हो तो उस कमरे में

उठना-बैठना, सोना सब बंद कर देना चाहिये। बच्चों को उस कमरे से दूर ही रखना चाहिये। जब कभी अनाज निकालने जाना हो तो मुंह पर कपड़ा बांध कर जायें।

#### 5. परम्परागत तकनीक भी अपनाएं

अनाजों को सुरक्षित रखने के लिए हमेशा से अपनाये जा रहे परम्परागत तरीकों को भी इस्तेमाल किया जाना चाहिये। परम्परागत तरीकों के अनुसार अनाज व दालों में सरसों का तेल अथवा राख मिला कर रखना होता है तथा नीम व करंज के पत्ते बिछाकर रखने होते हैं। राख को छान कर व सुखाकर ही मिलाया जाना चाहिये। इससे अनाज व दालें खराब नहीं होतीं तथा कीट अपने आप ही मर जाते हैं।

#### 6. चूहा नियंत्रण

अनाज को बरबाद करने में चूहे बहुत खतरनाक होते हैं। ये जितना अनाज खाते हैं उससे दस गुना ज्यादा अनाज को कुतर कर बरबाद कर देते हैं। इसके अलावा इनके बाल झड़ने तथा मल-मूत्र से भी अनाज सड़ जाता है। इसलिये इनका नियंत्रण करना बहुत ही जरूरी होता है। चूहा नियंत्रण का काम मई-जून माह में करना चाहिये क्योंकि उस समय खेत खाली हो जाते हैं। खेतों में लगने वाले चूहे भी आसपास के घरों में हमला करते हैं।

#### चूहा नियंत्रण के उपाय

चूहों की रोकथाम के लिए दो से तीन प्रतिशत जिंक फॉस्फाइड को खाने के सामान में मिलाकर रख देना चाहिये। लेकिन चूहे बहुत चतुर

होते हैं, इसलिये पहले उन्हें उस तरह की बिना जहर मिली चीजें खिलाने को देना चाहिये। उसके बाद एक दिन जहर मिली वस्तु देने से वो आसानी से खा लेते हैं। भंडार गृह में चूहों की रोकथाम के लिए बाजरा या किसी अनाज का विष आहार बनाना चाहिये। इसके लिए बाजरा या किसी अन्य अनाज में मूंगफली का तेल लगाना चाहिये। इसके बाद एक किलो अनाज को 20 से 30 ग्राम जिंक फॉस्फाइड पाउडर में मिलाकर लकड़ी से अच्छी तरह मिला लें। फिर इनके दानों को भंडार घरों में दीवार के किनारे-किनारे बिखेर देना चाहिये। इन दानों को खा कर चूहे मर जायेंगे। अगले दिन बचे हुए दानों को समेटकर उन्हें नष्ट कर देना चाहिये। भंडारगृह यदि आवास में हो तो कम जहरीली दवा का प्रयोग किया जाना चाहिये। चूहों के लिए विष आहार तैयार करते समय मुंह पर रुमाल या मास्क आदि को बांध लेना चाहिये।

## 7. दीमक नियंत्रण

दीमक का प्रकोप वैसे खेतों में होता है। फिर भी भंडारगृह की दीवारों या दरवाजों, खिड़कियों में दीमक का प्रकोप हो तो 10 लीटर पानी में एक किलो लिंडेन पाउडर का घोल बनाकर उपचार करें।

## 8. कीट नियंत्रण के उपाय

अनाज को सुरक्षित रखने के लिए कीट नियंत्रण बहुत आवश्यक है। कीट नियंत्रण दो तरीके से किया जाता है। पहला अनाज को कीटों से बचाने के लिए और दूसरा अनाज में कीटों के लगने के बाद नियंत्रण किया जाता है। कीटों से बचाने के

लिए प्रतिमीट्रिक टन अनाज के लिए 30 मिली लीटर ईडीबी एम्पयूल तथा एल्यूमिनियम फॉस्फाइड यानी सेल्फोस की 3 ग्राम की गोली प्रति मीट्रिक टन के हिसाब से डालनी चाहिये। कीटों का आक्रमण होने के बाद 1 ई डी बी एम्पयूल की 3 मिली लीटर प्रति क्विंटल के हिसाब से डालनी चाहिये। यह बहुत ही घातक व जहरीली दवा है, इसे खुले मुंह या खुले में नहीं डालना चाहिये। इससे स्वास्थ्य को काफी नुकसान भी हो सकता है।

